

ĠUŻÈ BONNICI – HAJTU U HIDMIETU

ELEONORA SAMMUT

(Adattament ta' Pat Gatt u Anna Maria Abela)

Ġużè Bonnici twieled minn ġenituri Ghawdxin, fid-dar 34, Triq Alessandru, Valletta, fl-14 ta' Awissu 1907. Beda jmur l-iskola primarja tal-Belt meta kellu hames snin. Sena wara tilef lil ommu, ġrajja li halliet il-marka taghha fuq hajtu. Il-familja tiegħu baġtuh jistudja fis-Seminarju t'Ghawdex. Qrabatu Ghawdxin jiftakruh bħala tifel kwiet, dejjem medhi b'xi ktieb. Bonnici telaq mis-seminarju f'it xhur qabel tmiem l-aħħar sena u ġie lura Malta. Kompla l-istudji tiegħu fl-iskola ta' San Pawl il-Belt minn fejn, wara sentejn, temm il-kors tal-Matrikola. F'Ottubru 1924 dahal fl-Università biex jistudja l-medicina. Fl-1928 kiseb il-grad ta' B.Sc u sena wara ha l-Ph.C, waqt li fl-1 ta' Ottubru 1931 ha l-lawrja ta' tabib, flimkien ma' erbatax-il student ieħor, fosthom Rużar Briffa.

Bonnici wera interess kbir fil-qagħda politika tal-pajjiż u sa mill-1926 kien wieħed mill-aktar membri habrieka fi hdan il-Partit tal-Ħaddiema. Fl-1934 iżżewweġ lil Evelyn Testa u kellhom tlett iftal: Margaret, May u John. Huwa miet fis-6 ta' Ottubru 1940.

II-Ħajja Universitarja

Flimkien ma' Rużar Briffa huwa habrek hafna b'riżq il-Malti fl-Università. It-tnejn hadmu f'ambjent fejn il-kotra ta' l-istudenti kienu favur it-Taljan u l-Ingliz. Il-firdiet kulturali fost l-istudenti bdew jidhru sewwa, issa li fl-1931 twaqqfet għaqda tal-Malti fl-Università. L-ewwel għadd ta' **Lehen il-Malti**, stampat fl-Empire Press, hareġ f'Marzu 1931, xahrejn wara t-twaqqif ta' l-għaqda, u kellha ssir it-tieni edizzjoni tiegħu minhabba li l-għadd inbiegħ malajr, bħalma ġara wkoll fit-tieni harga. Minkejja li Bonnici kellu interess fil-Partit tal-Ħaddiema, fehem l-importanza li ma jsir ebda ndhil fil-politika min-naħa ta' l-għaqda.

Tliet xhur wara l-ewwel harga tar-rivista, l-Għaqda tal-Malti (Università) nidiet żewġ konkorsi letterarji miftuħa għall-kittieba kollha u mhux għall-gradwati u għall-istudenti biss. Flimkien ma' Temi Zammit u Ninu Cremona, Bonnici kien eżaminatur tal-konkors tal-proża, waqt li Briffa, Dun Karm u F.S. Caruana eżaminaw il-poeziji. Meta fl-1931 Briffa mar jistudja l-Ingilterra, Bonnici nħatar editur ta' **Lehen il-Malti**. Aktarx li l-hatra tiegħu ntemmet meta ismu ma baqax jidher f'ras il-faċċata tar-rivista ta' Frar, 1932.

II-Ħajja Politika

Sa minn mindu kien student universitarju, Bonnici interessa ruħu fil-politika. Kien jemmen li l-Partit tal-Ħaddiema kellu s-saħħa li jtejjeb il-qagħda tal-poplu. Il-heġġa tiegħu għal dak li kien jemmen fih tidher fil-fatt li qatt ma naqas li jattendi għal-laqqgħat, kemm ta' l-eżekuttiv, kif ukoll generali tal-Partit. Fl-1929 inhatar segretarju tal-kumitat distrettwali

tal-Belt. u fis-snin 1929-30 kien ilaqqa' sikwit lil membri oħra tal-kumitat fid-dar tiegħu, il-Belt. Baqa' marbut mal-klassi soċjali li trabba' fiha u fuq kollox għaraf jahdem biex jara lill-Maltin magħqudin bejniethom.

It-tabib

Fl-1932, sena wara li kiseb il-lawrja ta' tabib, ippubblika **It-Trobbija tat-tfal** fejn jagħti taġġir dwar iż-żmien tat-tqala, it-trobbija u l-edukazzjoni ta' l-ulied. Thajjar jikteb verżjoni tal-ktieb b'Malti ħafif u sempliċi sabiex jiftiehem mill-kotra tal-poplu. Bejn 1-1937 u 1-1938 xandar sensiela ta' artikli bl-isem **Tagħlim fuq is-Saħħa fil-Berka** u għabar dawn l-artikli fil-ktieb **Il-Ġmiel ta' Ġisimna**.

Il-Hidma Letterarja

L-ewwel xogħol stampat tiegħu kien **Fuq Qabar Ommi**, poezija (1926), ta' siwi aktar bijografiku milli letterarju. F'**Il-Malti** fl-istess sena dehret l-ewwel biċċa proza, in-novella **Mita thobb**, li ntgħogħot mill-ewwel, kemm għall-originalità, kif ukoll għall-aspett soċjali. In-novella **Toninu** giet it-tieni fil-konkors li nidiet l-Għaqda tal-Malti fl-1926. Fil-ħarġa żejda ta' **Il-Malti** għall-1926 dehret novella oħra, **Għax Miet?** Fl-1927 kiteb l-ewwel biċċa xogħol tiegħu b'lingwa barranija, **La Pazza**, novella li giet it-tieni fl-ewwel konkors tan-novelli mniedi mid-direzzjoni tar-rivista **Malta Letteraria**.

Fl-1927 ħareġ ir-rumanzett originali **Imħabba u Mibegħda**, u novella oħra bl-isem ta' **Paċikku f'Il-Malti**, waqt li sena wara dehret waħda milli-aħjar novelli tiegħu, **Ġenn**. Fl-1929 kiteb in-novella **Bħal Sokrate**.

Fil-**Pronostku Malti** ta' 1-1928 deħru żewġ poeziji **L-Ilsien Malti** u **Tnehid**, bl-inizjali Ġ.B. li x'aktarx huma ta' Bonnici. Fl-ewwel sena milli-ħruġ ta' **Lehen il-Malti** xandar żewġ novelli bl-isem ta' **Quddiem il-Mera** u **L-Aħħar Lejla**.

Ftit snin qabel ma miet, Bonnici ta l-aħħar sehem tiegħu fil-letteratura Maltija permezz tar-rumanzi **Il-Qawwa ta' l-Imħabba** (1939) u **Helsien** (1940). Kien laħaq temm rumanz iehor, **Lejn Ix-Xemx**, li deher silta silta fil-gazzetta lokali **Il-Berqa**.

Minbarra dan kollu, Bonnici kien attiv fix-Xirka għat-Tixrid ta' l-ilsien Malti, u bħala editur fil-**Ġabra ta' kitba Maltija** fejn kien jippubblika sensiela ta' l-aħjar xogħlijiet ta' awturi oħrajn. Bonnici ħadem fi tliet oqsma, bħala kittieb, tabib u politiku. Hi ħasra li mewt bikrija tellfet lil-letteratura Maltija bosta snin oħra ta' hidma ta' bniedem li kellu konvinzjonijiet sodi ħafna dwar l-ilsien Malti u l-edukazzjoni tal-kotra. L-Għaqda tal-Malti ta' l-Università tfakkru b'għozża kbira għall-wirt li hallielna u għall-eżempju sabiħ li tana.

ANTOLOĠIJA BIX-XOGHLIJET TA' L-IMSEĤBIN

Is-sena d-dieħla l-Għaqda tal-Malti (Università) taġġir sittin sena. Fost hwejjeġ oħra, biex tfakkar dan l-anniversarju l-Għaqda se toħroġ antoloġija bix-xogħlijiet ta' l-imseħbin taġġir. Ibgħat ix-xogħol tiegħek minn issa f'dan l-indirizz: L-Editriċi "Lehen il-Malti", Għaqda tal-Malti (Antoloġija), l-Università, l-Imsida.